

కులభ్రష్టుడు

శ్రీ కొనకళ్ళ వెంకటరత్నం

“అమ్మాయి జానికమ్మా-గుండెరాయి చేసు కోవాలి మరి-పిల్లలు బెంబేలైపోతారున్నీ. ఈ నలుసులు-వీళ్లు-ఆ సోమయ్యకి ప్రతిరూపాలు-వాళ్ళకోసం గతాన్ని మరిచిపోవాలి-రెక్కలు కూడదీసుకోవాలి.”

శాస్తుల్లుగారి మాటలకి ఊరట కలక్కపోగా, కన్నీళ్లు కట్టలు తెంచుకొన్నాయి జానికమ్మకి.

జానికమ్మకి ముగ్గురాడపిల్లల తరవాత ఒక మగబిడ్డడు.

ఆ తరవాత మళ్ళీ ఆడపిల్లల ‘టరన్’ వచ్చింది.

ఏటా కాసుపే ఆయెను.

కొడుకు ‘ఫోర్టుఫారం’ చదువుతున్నాడు; వాడి పేరు విశ్వం; ఇద్దరాడపిల్లలు ఈడేరి పెళ్లి కున్నారు; చిల్లరకొట్లో కుంచమూ, సోలా, గిద్దా, అరగిద్దా... ఈ మాదిరిగా ఇంట్లో సైజువారీగా వుంది పిల్లల పటాలం.

ఎదుర్కొమ్మన రెండు కుంపట్లు కణకణ లాడుతో రెడ్డిగా వున్నాయి; మూడోది చిటపట లాడుతోంది.

‘ఇంకెక్కడ కూడదీసుకోవడం-చెట్టే కూలి పోయింది-దిక్కులేని పక్షులమై మిగిలాం;’ డగ్గుత్తికతో వాపోయింది జానికమ్మ.

ఆ వేళ బాకీ వసూళ్లకని ఊరూరు తిరిగి ముసముసలాడుతో ఇంటికొచ్చాడు సోమయ్య. వొంటి మీద చెయివేసి-చూచింది జానికమ్మ. ఫెళ్లున జ్వరం కాచిపోస్తోంది.

మంచం వాల్చి, తలగడ సర్ది, దుప్పటి

కప్పింది; శైత్యాన్ని వచ్చివుంటుందనుకుని. చందువా పెట్టెలోంచి తీసి కస్తూరిమాత్రవేసి, ఇంత మిరియాల కషాయ మిచ్చి తెలిసితెలియని కూరగాయ వైద్యమేదో నడిపింది ఆపద్దర్మంగా.

తెల్లవారినాక ధర్మానుపత్రికి వంపి ఏదేనా అరఖు తెప్పిద్దామనుకుంది.

తెల్లవారలేదు; హంస ఎగిరి చక్కాబోయింది.

పట్టుమని పదిరోజులు మంచంవిగ్గాద తీసుకున్నది లేదు; తిరుగుతూ తిరుగుతూ ఉన్నమనిషిని పదపదమని కాటికి నెట్టినట్టయింది.

ఏడుపులూ పెడబొబ్బలతో మూడు రోజులు గడిచినై.

ఇంకా నిత్యకర్మ ప్రారంభించనే లేదు.

విశ్వానికి పట్టుమని పదమూడేళ్లు లేవు.

వాడికి ఉపనయనం కాలేదు.

శాస్తుల్లుగారు నెత్తినోరూ బాదుకొంటూనే వున్నారు-వాడికి మూడు జందెంప్పోగులూ వేదామ్రా అని-కాని వింటేనా? ‘మా ఇళ్లలో పెళ్లి తోనే వడుగు-అదే మా ఆనవాయితీ’-అంటుంది జానికమ్మ-ఇప్పుడేమయింది? విస్పాయి కర్మకి పనికి రాకండా పాయెనే.

ఈ రజస్వలానంతర వివాహోచ్చింతరవాత మరీ తెనుగుమీరిపోయింది దేశం. కలికాలం బిళ్ల పెట్టుగా వచ్చిపడిపోతోంది.

ఉపనయనం-ప్రధానం-పెళ్లి-పునస్సంధానం అన్నీ ఏకేదమ్మన-ఒక్కతంతుకింద కుదించి పారేస్తున్నారు-వి శుభకార్యానికా శుభకారం-చక్కా-వి

విడిగా—ఇల్లు కలకలలాడుతో-గడపనింత పసుపూ—
గుమ్మానికి మామిడాకు తోరణం...ఇంటినిండా బిల
బిలలాడుతో బంధుకోటిగట్టా...ఇంటోకి వస్తోపోతో
బ్రాహ్మణ్యమూ...ఇంటో పవిత్ర మంత్రోచ్చారణతో
ఎన్నిశుభాలు జరిగితే అంతజయకరమ్రా అంటే
వినిపించుకోదుగదా ఖర్మ!

'అన్నట్టు మరిచిపోయాను—నిన్న తలవని
తలంపుగ బెజవాడలో అవుపించాడు స్మీ...వీ
మరిది...' అన్నాడు శాస్తుల్లు. ముక్కుపొడుం కాయ
చిటికెనవేలితో తాటించి ఒక్కపట్టుపీల్చి, కండవా
మీద రాలిన దువ్వ దులుపుకున్నాడు.

అంత దుఃఖంలోనూ తేరుకొని, 'ఎవరూ?
కిష్టయ్యే'...అత్రంగా అడిగింది జానకమ్మ

'అవును కిష్టయ్యే—కాపీహోటలులో ప్లేట్లు
కడుగుతున్నాడు—హోరి నీ ఖర్మకాలా అనుకున్నంతలో,
మన ఇంటో కర్మకి పనికొస్తాడుగదా అని గుర్తు
కొచ్చింది—వాడికి ఉపనయనమయిందికదా—ఆ మట్టు
లయలువేసి లాక్కొచ్చా—వాడికి తెలీదు పాపం సోమయ్య
పోయాడని.'

మాట మధ్యలో ఎవరో వస్తున్నట్లు అలికి
డయి, పెణకలు లేచిపోయి పెంకు లాడినచోట
దూసుకొస్తున్న నీరెండకి అరచెయ్యి అడ్డం
పెట్టుకుని,—

'ఎవరు వారూ?' అన్నాడు శాస్తుల్లు మొహం
చిట్లించి.

నరసింహంగా యొచ్చారు.

మనిషి ఉట్టిలోపెట్టిన గుమ్మడికాయల్లే
కుదిమట్టంగా వున్నాడు. చెవికి ఒంటిరాయి
దుద్దులు...మల్లపంచె...సిల్కు లాల్చీ...సేలమంచు
బిళ్లమడత కండవా...మాడువేళ్లకి ఉంగరాలు...
అందులో ఒక ఉంగరానికి పువ్వరాగం వేయించాడు...
ఉబ్బిసానికీ, ఆకస్మికమరణానికీ విరుగుడని చెప్పా
రెవరో...ఒక ఉంగరంలో మరకతం... 'ఆకుపచ్చగా
కాక సముద్రపురంగుది కొని తాపించుకో ఉంగరంలో...
ఇక ఎత్తుకుంటుంది చూడు సీరి'...అని చిదంబర
శాస్త్రి వూరించా డొకప్పుడు...తరవాత దాఖలా కని

పించింది కూడా...అప్పటినించి ఆయనకి చిదంబర
శాస్త్రి అంటే గురి.

నాసట విభూతిరేకలూ, చెవిలో తులసీ
దళమూ...అప్పుడే శివాలయంలో గంటకొట్టి వస్తున్నా
డేమో...వన్నానే... 'దణ్ణములండి శాస్తుల్లుగారూ'
అని కూచున్నాడు బెంచీమీద.

నరసింహంగారు సంపన్న గృహస్తు—యాభై
యేళ్లు దాటివై.

జానికమ్మని పలకరించాలనికూడా తోచలే
దాయనకి.

నేరుగా విషయాని కొచ్చేశాడు.

'దినకార్యంమాట ఆలోచించారా?...

'అదే అన్నాయీ ఆలోచిస్తున్నాము—కిష్టయ్య
అవుపించాట్ట' అంది జానకమ్మ తలుపు వారని నిలబడి.

'విన్నా విన్నా—వాడు చెప్పినమాట వింటాడా
అని?'. శాస్తుల్లు వంక పరకాయించి చూచారు నర
సింహంగారు.

ఈ శాస్తుల్లు అప్పుడే కిష్టయ్య అవుపించిన
సంగతి ఊరూవాడా మోగించేసి, నరసింహంగారిని
వెనకాతల రమ్మని పురమాయించి ఇక్కడికి చక్క
వచ్చాడన్నమాట, అనుకుంది జానకమ్మ.

* * *

నరసింహంగారు రేఖేసుకుని పుట్టినవాడు.
వాడవాడకల్లా పెద్దమనిషి; ఆయన్ని 'అన్నాయీ'
అంటుంది జానకమ్మ.

ఆయన భక్తిప్రపత్తులు కలవాడు. మొదట్లో
జపాలూ తపాలూ అంత ఆర్థాటంగా పట్టించుకునే
వాడు కా దాయన—కాని, దరిమిలా కమిషన్ కొట్టు
వీదా, బట్టలకొట్టువీదా, రెండేళ్లు వరాసగా
కలిశొచ్చింతరవాత ఆయన పని దివిటీ లేకుండా
వెలగడం ప్రారంభించింది. అప్పటినించి గురుడు
ఏకాదశముందన్నారు—గ్రహస్థితి బాగుంటే గంగవచ్చి
పం గుమీద పడుతుందన్నారు.

ఒక్కపెట్టున కిరాణాదుకాణం పెద్దపచారీ
కొట్టయింది—పెంకుటిల్లు మేడయింది—పిల్లలిద్దరు

చేతికందొచ్చారు-తలావొక వ్యాపారంలోనూ తలదూర్చి రెండు చేతులా డబ్బు నోల్లుతున్నారు.

ఆ దెబ్బతో దైవచింతన ప్రకోపించింది ఆయనలో.

కొందరు దరిద్రంలో భగవంతుణ్ణి తిట్టి, ఐశ్వర్యమెత్తుకోగానే ఆరాధన మొదలెడతారు. తాము తిట్టిన తిట్లకీ, పెట్టిన చివాట్లకీ లొంగి వచ్చి తలబొప్పికట్టి, దారికొచ్చాడు దేవుడు అని పిస్తుందో ఏమో-అమట్టు, అదేపోనిమ్మని, కమిషన్ కింద రెండు టెంకాయలుకొట్టి, ఒక వూదువత్తి వెలిగించి చక్కావస్తారు.

కాని-ఏమాట కామాటే చెప్పుకోవాలి - నరసింహంగారు అట్లాంటి భక్తుడుకాదు. తనకి లేనప్పుడు భగవత్కృప లేదనుకున్నాడు-అప్పుడూ, ఉదయమూ-సాయంత్రమూ గుడికివెళ్లి వచ్చేవాడు.

అదృష్టం కలిశొచ్చింది.

ఆ కలిమి నిలవాలన్నా వాడి దయే కావాలిగదా.

చెరుకుసండేచోటికి చీమలు తామే వస్తవి! ఆయనిల్లు వచ్చేసాయ్యే బంధుకోటితో ఎప్పుడూ కిటకిటలాడుతో వుంటుంది.

ఎప్పుడూ ఏదో ఒక శుభం జరుగుతూ వుంటుందాయంటో.

లక్షవత్తులనోమనీ, సందికేశుడినోమనీ ... ఒకటే సందడి.

ఆయన భార్య సరోసరి కైలాసగిరిదేవి నోమనీ, గ్రామకుంభం నోమనీ ఎడతెరిపిలేకుండా మెడనిండా గంపెడు నగలుపెట్టుకొని బొంగరంలా తిరుగుతో వుంటుంది.

ముత్తయిదువుతనాని కేవ్రతమో, ఇంటాయన ఆరోగ్య సౌభాగ్యాని కేనోమో అన్నీ వ్రాసిపెట్టే వున్నాయికదా వావిళ్లవారి 'స్త్రీలవ్రతాల కథల' పుస్తకంలో.

ఆ మధ్య వేరుశనగలో దెబ్బతిన్నాడు.

'అదిగో - ఏటా కార్తికంలో యథావిధిగా చేస్తున్న సత్యస్వారాయణవ్రతం... ఈ యేడు మార్గ

శిరానికి వాయిదా వేశావు - అదిగో మొన్న చూచా - రథోత్సవంనాడు జనార్దనస్వామి కోవెలలోకి డాగుపడిన అరిటిపండు దేవునికి నైవేద్యం పట్టికెళ్లావు - జ్ఞాపకం తెచ్చుకో', అని ఖచ్చితంగా ఎత్తిచూపాడు వెంకటశాస్త్రిలు.

ఉలిక్కిపడ్డాడు నరసింహంగారు.

వ్రతం వాయిదామాట నిజమేకాని అరటి పండుమీద డాగు చూచుకోలేదు మరి తను. ఏమో దిక్కుమాలిన గోల. అసలు గుడికివెళ్ళే అలవాటేలేని వ్యక్తి బేఫర్వగా సంచరించవచ్చును. కాని, గుడికి వెడుతో, దేవుడికిచ్చే నైవేద్యంలో నకిలీ చూచుకోక పోతే బిడిసికొడుతుంది. నరసింహంగారికి తెలుసు.

ఇక పోతే, దానికి పరిహారంగా శనిత్రయోదశి నాడు తైలాభిషేకం చేయించాడు వెంకటశాస్త్రిలు. ఆ సైన, దేవుడు మేలుచేస్తే, తిలదానం చేయించాడు-అయితే ఆ దానం వెంకటశాస్త్రిలు పట్టడు. 'అట్లాంటి దానాలు పట్టనుగాక పట్టను...' అంటాడు శాస్త్రిలు. అందుకే ఆయనంటే గురి నరసింహంగారికి-దానికి భైరవశాస్త్రి లొక్కొచ్చి అయిదు రూపాయి లిప్పించాడు.

ఆ కార్యక్రమం తరవాత కూడా, దాని సిగదరగా, చింతపండులో చిన్నదెబ్బ తగిలింది.

అయితే, నష్టం మూడువేలు రావాలిసింది వెయ్యితో సరిపోయింది.

'రెండువేలు కలిసిరాలే?' అన్నాడు వెంకట శాస్త్రిలు. 'అద్దదీ' అనుకున్నాడు నరసింహంగారు.

నరసింహంగారి లెళ్ళులు తమాషేగావేవుంటై.

ఒక సంవత్సరం, ... 'పదివేలు నష్టంవచ్చింది- పదిదేలు-పదివేలు' అని ఏకాదయ్యారు నరసింహంగారు.

మళ్ళీ ఎంగిలిచేతో కాకిని కొట్టడు.

ఫెళ్ళున వ్యాపారం సాగుతుండెను. ఒక అయిటంలో కాస్త నష్టంవచ్చినా ఇంకొహ దాంటో కలిగిరాకమానదే... ఒక వర్తకమా, ఒక వ్యాపారమా

ఈయనగారికి... నష్ట మెట్లావచ్చిందా అని ఆరా లడిగడు వెంకటశాస్త్రిలు.

మోకాట్లో మెడనరం బెణికిం దంటాడాయన.

ఏలా ఎలా లేదన్నా నలభయ్యారువేలు లాభం పలికేదట అన్నివ్యాపారాలవీదా కలిసి—ఈ యేడు దరహమ్మీద ముప్పయ్యారే లెక్క తేలిందట— అంచాత నష్టం పదివేలట!

‘ఓయి నీ యిల్లు బంగారంగాను...ఇదిటయ్యా నష్టమంటేనూ?’ అని పకాలుమన్నాడు వెంకట శాస్త్రిలు.

‘నీ కట్టాగే ఉంటుందిలే పంతులూ,’ ఓరగా చూచి, ఉంగరాలచెయ్యి ఊగించుకుంటూ చక్కా బోయారు నరసింహంగారు.

మాటలు నడుస్తుండగా—

కిష్టయ్య వచ్చాడు.

టెరిలిన్ బుష్షర్నూ, ఖాకీ నిక్కరూ వాడూ...రౌడీకత్తుగవుంది మొహం.

జానకమ్మ గుడ్లనీరు కుక్కుకున్నది.

కిష్టుడు వదినని పలకరించి పరామర్శించాడు.

ఈ నరసింహంగారు ఇక్కడ వున్నాడేమా అని మీమాంస వచ్చింది కిష్టయ్యికి. ఈయనకి అంగట్లో బెల్లం—ఆత్మలో విషం.

చక్కట్లు దిద్దడానికీమటుకు తయారవుతా డన్నిటికీ. ఎవరిచ్చారయ్యా నీ కీ పెత్తనమంటే, అదిగో ఆ మూలవుంటే బుజాన వేసుకున్నానంటాడు; తేలుకి పెత్తనమిస్తే తెల్లవార్నూ అంటబొడిచిం దట! ఏదో కొంప ముంచుతాడు—అనుకున్నాడు కిష్టుడు.

ఆయనకి కిష్టయ్యికి మధ్య పచ్చగడ్డివేస్తే భగ్గుమంటుంది.

వెనక ఈ నరసింహంగారే కిష్టయ్యికివీ పెళ్లి సమంధాలు ఎక్కిరాకుండా చేశాడు.

ఆయనే తన సర్వనాశనానికి కారణమని కిష్టయ్యకి అక్కస్సు.

ఎవరు పిల్లనిస్తామని వచ్చినా, ఏదో సందర్భం చూచుకొని, కిష్టయ్య మిలిటరీకి వెళ్లివచ్చాడని చల్లగా ఊదేవాడాయన,

దానితో సమంధాలు తిరిగిసాయ్యేవి.

ఈయనగారు పనిగట్టుకొని ఆ సమాచారం భుజానవేసుకుని మోస్తాడేమా అని, అప్పట్లో, సోమయ్యకి కష్టంగానే వుండేది. కాని, నరసింహం గారు ఆ మాత్రం సమాధానం చెప్పలేడా?

‘ఒరేయి సోమయ్యా’ నరసింహంగారు ఎవరి నయినాసరే ఒరేయంటాడు.

‘ఏదయినా మనందాస్తే దాగుతుందిల్లా?— మొదట్లోవే—ఉన్నవరిస్థితి భలానా అని మొహాన కొట్టినాడు...ఉత్తరోత్తరా...నిజం పొక్కివా...ఏ నన్నరంతీ మనమీద నెపం వేశేందుకుండదు చూడూ’ అని లవుక్యంగా సర్దిచెప్పేవాడు.

కాబోలనుకునేవాడు సోమయ్యానూ.

అంచాత, కిష్టయ్యకి ఎంతకీ సమంధం కుద రని మాట చాలావరకు నిజమేను.

అయితే, ఏ వయస్సు కాముచ్చట నడవకపోతే, చీమూ నెత్తురూఉన్న మనిషికి వొళ్లు చేదెక్కక మానుతుందా?

అందరూ కలిసి రాజవీధి మూసిపెడితే—పీడా బాయిరి—సందులూ గొందులూ పట్టాడు కిష్టయ్య.

ఆమట్టు, అదుగో ఆ ఆసుపత్రి నర్సు నుంచా డనీ—ఇదిగో ఈ రోడ్డు మొగని ఈలవేశాడనీ పుకార్లు రేగినయ్యి తనవీద.

నర్సుమాటా ఈలమాటా నిజమే అయినా అలాంటి వార్తల్ని...కాస్త గాలిపోగుచేసి...పత్రికలలో పతాకశీర్షి కలల్లే...నాలికవీద హెచ్చవేసి...నలు మూలలా పంచిపెట్టే అలవాటుంది నరసింహంగారికి.

ఆయనకి నకిలీ అంటే మతరామూ గిట్టదు మరి.

అంచాత నరసింహంగారంటే కిష్టయ్యికి గుర్రు. అట్లాంటి నరసింహంగారు—

కులభ్రష్టుడు

'ఒరే-కిష్టా-ఇటు చూడు ఏడవడానికలా వచ్చానా? అన్నగారి రుణం తీర్చుకో-బోధపడిందా? ఈ కర్మకాండ యావత్తూ అయిందనిపించి...పిల్ల జల్లా...ఈ కామాటమంతా...అదిగో ఆమె వెత్తిన రుద్ది చక్కాబోతావో...నాలుగు రోజులు అదిగో...ఆ విస్పాయి చేతికందివచ్చేదాకా ఇల్లు కాస్త నిలబెడ తావో...ఆలోచించుకో.'

కర్మకాండా! కిష్టాయికి ధర్మసందేహాలు మొదలయినై.

వాటికి మొగుళ్లు యక్షప్రశ్నలు!

నరుకుల జాబితా పట్టుకొచ్చాడు వెంకట శాస్తుల్లు.

నిత్యకర్మ ఎప్పుడు ప్రారంభించాలో, ఏమేమి సరంజాం సమకూర్చుకోవాలో మాట్లాడుకొంటు వ్పారు తబిశీలుగా.

జాబితా చూచి తెల్లబోయాడు కిష్టుడు.

'ఇవన్నీ కావాలిసందేనా?' అని నాన్నాడు.

ముల్లాలు ముష్టెత్తుకుంటూవుంటే పీర్లకి పంచదారట!

గోదాన ప్రసక్తి వచ్చింది.

'గోదానమే?' నోరు వెళ్లబెట్టాడు కిష్టుడు.

'ఒరే-కిష్టాయి-నోరుముయ్య - శాస్తుల్లు గారూ, చూశారా వీడి ధోరణి?' ముదలకించాడు నరసింహంగారు.

'గుర్రాన్నెక్కి వచ్చావేమిటా? నాలుగు చకారపుగుళ్లు తింటేవేగాని దారికి రావాయేం?'... ఆయనకి కిష్టుడంటే నల్లేరునిగద బండి నడక.

'ఒరే-నాయనా -' శాస్తుల్లుగారు ఉపదేశ ముద్రపట్టారు.

'నువ్వుదానమిచ్చే గోమహాలక్ష్మి వుంది చూశావా-మీ అన్నయ్యకి స్వర్గప్రాప్తి కలగాలె నంటే-వైతరిణి అని ఒక నది అడ్డువస్తుందిలే - దానిని దాటేస్తుంది-అదీ గోదాన భరితం...నీకు తెలి యదు గనక చెబుతున్నా.'

కిష్టుడు తొణకలేదు. ఆయనకేం-చెబుతాడు- వుడితే బారసాలకట్టు-చస్తే వైతరిణిగోదానం-

'ఇప్పుడు వేసంకాలం కదండ్రి శాస్తుల్లుగారూ, వైతరిణినది ఎండిపోయి వుంటుంది లెండి- అంచాత-

'హారి నీ కడుపుడకా-వైతరిణి ఎండడ మేమిటా? వేసంగిలోనే దానికి వరదలు!'

కామవరపు బీడిలా పట్టుకున్నాడు శాస్తుల్లు.

'అబ్బ-మా అన్నయ్యకి ఈత బాగా వచ్చును లెస్తూ. పైగా ఆది వరదలమీద ఉంటుం దంటున్నారా-ఆ గోవు కాస్తా బుడుంగుమన్నా, స్వర్గా నికి పోతోపోతో గోహత్యాపాతక మొకటి మెడకి తగిలించుకున్నట్టువుతుంది...ఎందుకొచ్చిన గోల?'

వీడు కాలికివేస్తే వేలికి, వేలికివేస్తే కాలికి నేస్తున్నాడు-వీడి నోరు మూయించడమెట్లనా-అని పట్టుకుంది శాస్తుల్లుకి.

నరసింహంగారు వత్తానీ వచ్చారు.

'చూశారా వీడివరస-నేను చెప్పలేదుటండ్రి? వీడు మిలట్రీకి వెళ్లాడుగా...మనిషి నెత్తురుతాగే మచ్చు...వీడికి దేవుడా దెయ్యమా?'

మిలటరీ సంగతి ఎత్తగానే కిష్టయ్యకి చిర్రెత్తుకొచ్చింది.

'మిలట్రీ అట మిలట్రీ... అవును - పొట్ట గడవక వెళ్లాను...మా అన్నయ్యకి బరువు తగుతుం దని వెళ్లాను...ఎవడి కొంపా తీదామని పోలేడు.

అక్కడికి మాటకి మాటతెగులని ఆ ప్రస్తా వన తుంచేశాడు కిష్టయ్య.

అయినా మర్నణ పెరిగింది.

'చూశావా...జానికమ్మా...జాగర్తగా విను- అని హెచ్చరిస్తో నరసింహంగారు-పెద్దమనిషిగా తను వస్తే వాడి దూకుడు చూడమన్నట్టు మొహం పెట్టాడు.

ఆఖరికి కిష్టయ్య కుండబద్దలుగొట్టాడు.

'శాస్తుల్లుగారూ, ఒక్క మనవి... నేను కొట్లో లెక్కలన్నీ చూచేవచ్చా-మా అన్నయ్య సంసారం చితికి పోయింది. ఇది ... మా శారూ ... ఈ యిల్లు... అద్దె కొంప... అవతలవీధిని ఓ కిరాణాకొట్టూ, స్తలమూ వుంది... అది రెండువేలకి తణఖా... చిత్తగించారా... పరిగెత్తమనేవాళ్ళేగాని, పడితే లేవనెత్తేనాథుడు కన బడడు ఆనక.'

వెనువెంటనే నరసింహంగారు అందుకున్నారు,

'అమ్మయ్యా జానికమ్మా ... ఒక్కమాట వింటావా? విగారంతా చిన్నవాళ్లు... విగాకు తెలియదు ... ఈ వూళ్ళో మనయింటి పేరటివాళ్లు ముప్పయ్యిళ్లదాకా వున్నారు... వాళ్లంతా ధర్మోదకాలు వొదిలేందుకు వస్తారు.'

'ఆ ... వీళ్లందర్నీ భోజనాలకి పిలవాలి సిందేనా?' కిష్టాయి ఒక చిన్నఅరుపు అరిచాడు.

'అమ్మయ్యా - అంతా సంబాళించుకోవాలి... కర్మ చెయ్యాలి... చేసితీరాలి... లేకపోతే ... పుట్టుగతులుండవుస్తీ... చెయ్యవూ, మాలమాదిగలకింద లెక్క, ఏమనుకున్నావోను-చచ్చి స్వర్గాన వున్నాడు... వాడంటే మాకు ప్రాణం-ఎట్లా చేస్తావో... ఎట్లా చేయిస్తావో... నీ ఇష్టం... ఎవరి ఖర్మ కెవరు కర్తలు? నా దారిన నేను పోతున్నా... నా కెందుకీ రభస?'

గిరుక్కునలేచి, దూర్వాసుడల్లె మొహం పెట్టి, వినవిన నడిచిపోయాడు నరసింహంగారు.

వాన వెలిసినట్టయింది.

కాస్తేపు మవునంగా ఊరుకున్నారందరూ.

జానకమ్మకి బొంగ పట్టుకుంది.

నరసింహంగారి రవుద్రాకారం చూడగానే, పెనిమిటికి పట్టబోయే దుర్గుతులు కళ్లకి గట్టిన య్యామెకి. బ్రతికి ఉన్నవాళ్ళూ, ఆయన సుఖ పడిందిలేదు. కొట్టూ-ఇల్లా - బాకీలూ - పిల్లలూ - మాలెంత జబ్బులూ - బాలెంత జబ్బులూ - బాలారిష్టెలూ... ఇంటినిండా లుకలుక లాడుతో కువేల సంతానం... మొలచుట్టూ తాయిత్తులూ... మెడలో కోరింతతాళూ... శ్లేష్మంలో ఈగలా కొట్టుకున్నాడు; పరలోకంలో ఆయనా...

జానికమ్మకి ఆ లోకం ఎట్లా వుంటుందో వర్లించి చెప్పారంతా... అక్కడికి వెళ్లి, అదంతా స్వయంగా చూచి వచ్చినంత స్పష్టంగా... పూస గుచ్చినట్టు మళ్ళీ...

ఆమె వాణికిపోయింది.

శాస్తుల్లు రాజీ ధోరణిలో పడ్డాడు.

'అయితే, కిష్టాయి, ఏమంటావురా మరి?'

ఆయన చెవుల కుండలాలు అల్లల్లాడాయి.

'నేనంటాను శాస్తుల్లుగారు ... నామాట కొట్టెయ్యకండి... రెండుశేర్ల బియ్యం తెస్తాను... కాస్త పనువుగుండ కలిపి అక్షింతలుచేసి తంతు జరిపెయ్యండి... ఆఖర్న ఓ అర్ధరూపాయి డబ్బులు ముట్టు జెబుతాను తమకి... మా అన్నయ్యని తలుచుకుని, కళ్ళుమూసుకుని, ఆయన జ్ఞాపకార్థం ఒక దణ్ణం పెడతాము. ఆ తరవాత మా ఏడుపు మేమేడుస్తాము. మా మావాన మమ్మల్ని వొదిలేయండి...

'ఏమిటేమిటి?' - శాస్తుల్లు కొయ్యబారి పోయాడు.

'కాదంటారూ... నా దారిన నేను పోతా... చేతులారా ఈ పిల్లలందరినీ వోట్లోనూ మట్టి గొట్టలేను నేను' చివాల్పలేచి తుండుగుడ్డ సవరించుకున్నాడు, కిష్టాడు.

జానికమ్మ బ్రతిమలాడింది. బామాలింది... కాళ్ళావేళ్ళా పడినంత దీనంగా వేడుకొంది -

'కిష్టయ్యా... ఏదో ఒహలా గట్టెక్కించు నాయనా... మమ్మల్ని ఈ నట్టెట్లో ముంచి పోతావా? ఆ కర్మకాస్తా అయిందనిపించి... మీ అన్నయ్యకి గతులు కలిపించు నాయన్నాయన...

'అబ్బ... అదికాదు వదినా... కర్మ చెయ్యనటం లేదు నేను... చేస్తా... ఇంట్లో విల్లిగవ్వలేదు... ఎట్లా చేయిస్తారో చేయించండి శాస్తుల్లుగారూ... ఇంట్లో మంచి నీళ్లు మినహా మరి సామగ్రి లేదు.'

ముక్కాలిపేటమీద గొంతుకూచుని, ముడు

కులమధ్య తలకాయువుంచి, మెదలకుండా ఊరు కున్నాడు కిష్టాయి.

కిష్టాయికి అన్నయ్యం పే భయముండేది. కాని వదినంపే భక్తి.

ఈ సంసార మొక మహాసాగరమైతే అందులో నిలువిత ఈదుతున్న ఇల్లాలామె.

'కొట్ల సరుకులున్నాయిగదరా... నీది మరీ అడివిగోలరా కిష్టాయి, అని అందించాడు శాస్తుల్లు - అటునించి సరుక్కొద్దామని.

'ఆ తరవాత కొట్టు తెరవనక్కర్లేదూ? అలా వుండనీండి... మరి దానాలు, దక్షిణలు, సంభావనలు... సొత్తులు... ఎంత భారీతతంగమూ?'

'నువ్వు అట్లా అంటున్నావు గబట్టి - వారే - నేను వెళ్లి మాట్లాడివస్తానుండు 'నరసింహం గారితో... ఆయన తలుచుకుంటే...' అని అందించాడు శాస్తుల్లు.

కిష్టాయి దానితో కాస్త పుంజుకున్నాడు.

'వో - దివ్యంగా... నరసింహంగారు తలుచు కున్నట్టయినా... ఇదెంత ఘనకార్యమండీ... మా వాళ్లు యిళ్లు ఓ ముప్పయిదాకా వున్నాయండీ ఈ వాడ కట్టులో - ఓ నాలుగు వందలు అందర్నీ కూడగట్టి అడ్డం వెయ్యమనండి... నరసింహంగారు వొక్కరూ, చచ్చుసంభావన, వో నాలుగు వందలు గిరా పెయ్యగల మోతుబరి.'

'దాని సిగదరగ, ఒక ఎనిమిది వందలు పుట్టించలేముట్రా' ఎక్తారీగా వల్లెవాలు నవ్విరించు కున్నాడు శాస్తుల్లు.

దగ్గిరికి జరిగి -

'వీరు చెప్పడంలో వుంది శాస్తుల్లుగారూ,' అని ఎగసనదోశాడు కిష్టాయి.

'అదే - నోటు ఎవరిపేర వ్రాయించనా అని?' వాసాలవంక మాచి మీనమేషాలు లెక్కపెట్టాడు శాస్తుల్లు.

'సరిపోయింది - నోటేమిటి?' తెల్లబోయాడు కిష్టాయి.

'నోటు లేకండా ఎవడిస్తాడురా బదులూ?'

మొదటికొచ్చింది వ్యవహారం.

'అదేమిటి? బదులా మీ రంటూంటా?'

'ఏడిశినట్టే వుంది... చందాలు వేసుకుని సప్లయ చేస్తారను కుంటున్నావేమిట్రా మరి? ఒరేయి - ఎంతెంతాలోచన లున్నాయిరా నీ కడుపులో? అందులోనూ నరసింహంగారా చేతిచమురు భాగోతాలకి దిగేదీ?... సరిసరి' నీళ్లు గార్చాడు శాస్తుల్లు.

ఆ సందు మాచుకొని, జానకమ్మ శాస్తుల్లు గారిని తరిమింది.

'అతనితో ఏమిటిగాని, మీరు వెళ్లి నరసింహం గారితో మాట్లాడి నోటు వ్రాయించి పట్టుకురండి శాస్తుల్లుగారూ - నేను సంతకం చేస్తా' అంది.

ఈ కిష్టాయి వ్యవహారం మళ్ళీ తిరగదోడినా తోడవచ్చని ఆమట్టు గభీమని అటుకేసి ఉడాయించాడు శాస్తుల్లు.

కిష్టాయి కిదంతా అయోమయంగా వుంది.

'వాయన్నాయన - ముందీ గట్టెక్కించు' అంటుంది జానకమ్మ.

గట్టెక్కించమంటుం దేమిటి? గోతిలోకి వెట్టడమిది. ఆమెకి తెలికండా వచ్చింది ఖర్మ.

'నాకు నిజంగా భయంగా వుంది వదినా... ఈ అప్పలూ... ఈ ఖర్చులూ...'

'వాయనా - కాస్తేపు చెప్పినట్టు విను - రేపు అమ్మాయి వెళ్లి కున్నదా... ఇప్పుడు సలక్షణంగా ఈ కర్మకాండ చెయ్యకపోతిమా, వెలివేసినంతపని జరుగుతుంది. పాపండులమని యాగీ చేస్తారంతా... ఒక్క నరసింహంగారే కాదు... నువ్వెరగనూ? ... నీ పెళ్లి ఓ పట్టాన కుదరనిచ్చారా? మిలటరీకి వెళ్లావనీ... అడ్డమైన తిళ్ళా తిన్నావనీ... చేశావనీ... ఒకటేమిటి?'

కిష్టాయి అస్తిమితంగా కాస్తేపు అటూ యిటూ పచారు చేశాడు. వంటిని తేళ్ళా, జైరులూ పాకుతున్నట్టుంది అతగాడికి.

'అయితే ఇక తప్పేదేముంది? నేనే నరసింహం'

గారి దగ్గరకి వెళ్లి నోటు వ్రాసి పట్టుకోస్తా నాక ఎనిమిది వందలు...మళ్ళీ నీ సంతక మెందుకూ?'

చీడీలు దిగాడు కిష్టుడు.

జానకమ్మ మనస్సు కుదటబడింది.

* * *

కర్మ యధావిధిగా పెట్టాడు కిష్టుడు కిష్టునకుండా.

తిలదానం, హిరణ్యదానం, ఆజ్యదానం...ధాన్య దానం, గుడదానం, ఉదకుంభదానం, లవణదానం... దశదానాలూ ఇప్పించారు. నరసింహంగారు దగ్గరుండి కంజాయింపుగా అన్నీ యధావిధిగా చేయింపించారు.

భూదానానికిమటుకు నేల గిల్లి ఊరుకున్నాడు కిష్టుయ్య. సోమయ్యకున్నవి రుద్రభూములే ఆయెను.

లగ్నసాత్త రిల్లప్పించారు ఘనంగా.

చుట్టాలువక్కాలు వచ్చివడ్డారు.

రాకపోతే రాలేదని నిష్కార మొకటాయెను.

భోజనాలు నడుస్తున్నాయి—వదోరోజు.

శనగపప్పు 'బ్లాక్'లో కొనాలిసవచ్చినా బూరెలు చేయ్యడం తప్పలేదు. గారెలు సరేసరి—పితృదేవతలికి ఇష్టంట్.

మజ్జిగ ఉషాధారపునీళ్లనీ, నెయ్యికాదు వడ్డిస్తా, కేవలం డాల్డాఅనీ భోక్తలు పెదవి విరిచారు.

కాని పొదుగుదగ్గర పితికిన పాలకీ, పచ్చ కర్పూరంలాంటి నిఖార్సయిన వేచ్చుక్కకీ చెల్లిం చాలిసిన రేటునే చేతిచమురు వదిలింది. అది లగ్నసరి కూడాను—వంటమనుషులు రోజుకి ఎనిమిది రూపాయల చొప్పునగాని పలకలేదు.

మారువడ్డనకిరాని అయిటము లేవో గుర్తు పెట్టుకుని, గుచ్చిగుచ్చి మరీ జ్ఞాపకం చేస్తున్నారు కొందరు పెద్దలు.

డాల్డా అని అనుమానం ముమ్మరంగావున్నా, నేతిర్పూరీ వచ్చినప్పుడుమాత్రం, బూరెలకీ, చూపుడు వేలు మరీ నన్నమనిపించి బొటనవేలితో బొత్తలు

పొడిచి రెడ్డిగా ఉండటంలో భోక్తలు ఏమరుపాటు లేకుండా చురుగ్గా వ్యవహరించారు.

'ఏమోయ్ బావా - ఇంకో నాలుగు గారెలు వేయించుకోరాదూ - అట్లా వెయ్యండి సార్...ఇట్టె అరిగించుకోగలదులెండి...ఎవరో తెలుసాండి? పేరే గణపతి!' - ఒక పోతరాజు 'రికమండేషన్.'

అవతల పంక్తిలో కూచున్న ఆ పోతరాజుకీ, తనవీరాద, అధార్తుగా, అవ్యాజంగా, అంతచేటు మమత్వం ఎందుకు పుట్టుకొచ్చిందో చట్టున స్ఫురించక...పళ్ళికిలించి చక్కా ఊరుకున్నాడు...ఇవతల పంక్తిని విస్తల్లో కుస్తీ పడుతున్న గణపతి.

ఎందునా కాకపోయినా...ముఖ్యంగా పంక్తి భోజనాలలో...సిఫార్సు లెందుకుచేస్తారూ? సిఫార్సులు తిరిగి చేయించుకుందుకు...అన్న ప్రాథమిక సూత్ర మైనా అర్థంకాని గణపతివీరాద ఆశ వొదులుకుని, ఆ పోతరాజు...మరో యంబ్రహ్మాని పట్టుకున్నాడు తన ప్రయోగానికి.

'అమ్మాయి...ఆ చక్రపాంగలి చప్పున తినవే నీ దుంపతెగా...మళ్ళీ మారొస్తుంది...ఏడుపు... పులుసన్నం వొదిలేస్తువుగానిలే...చక్రపాంగలి తిను ముందు...చెవలనాగమ్మ! అన్నీ చెప్పాలి'—

ఒకామె, కక్కుర్తి అలవాట్లంకా వంట బట్టించుకోని ఎనిమిదేళ్ల కొమార్తెని, ఏక మోచేతో పొడిచేస్తోంది.

అటూ యిటూ చూచి, 'మరీ ఐనకపడిపో తున్నాను గావును,' అనుకొని ఆబగా నోట్లో కుక్కు కుంటున్నదాపిల్ల.

మధ్యమధ్య, 'గోవిందా' అనీ, 'అక్రూరవరద గోవిందా, ఆంజనేయవరదగోవిందా' అనీ జైకొడుతో కొందరు పెద్దరికం వహించి ఆ మిషవీరాద పొట్టలో ఆత్మారాముణ్ణి కాస్త సందిమ్మని హడలగొడు తున్నారు.

భోజనాలు కొందరి వయినై—కొందరివి కలేదు.

పంక్తి పంక్తి...ఏకంగా...ఒక్కసారే లేవాలి గనకనూ...ఖాళీగా కూచోవలసి రావడంలో...లోపల

కాస్త భాళీ మిగిలివున్నట్టు అనుమానం సోకినీ...
భోజనాలు ముగిసిన కొందరు పెద్దలు గ్లాసుల్లో
పెరుగుపోయించుకుని, గారెలు మారువటమ్మనీ,
వొదిలేసిన వడియాలు కరకర నములుతోనూ, పాపం
ఇబ్బందిగా కాలక్షేపం చేస్తున్నారు.

విస్తళ్లలో తిన్నంత మిగిలిపోయింది.

భోక్తలు తృప్తిగా భోంచేసి బ్రేవుమని త్రేను
స్తుంటే జానకమ్మకి అనిర్యచనీయమైన ఆనందం
కలిగింది.

సోమయ్యకి నిస్తరివేసి, పులుసు మరిగిందా,
కూరలో కారం సరిపోయిందా అని అయిటంవారీగా
ఆరాలడుగుతో కొసరికొసరి వడ్డనచేస్తున్న వయనం
గుర్తుకొచ్చిందామెకి.

కిష్టాయి వడ్డనలో మునిగిపోయినా, అటూ
ఇటూ పారజూచుకుంటూనేవున్నాడు. అతగాడికి ఒకటే
దేవుతున్నది లోపల; ఎన్నివిస్తళ్లు పడుతున్నదీ, ఎన్ని
బంతులు లేస్తున్నదీ ఒకటే తెక్క. వేతిరూపీ
తొండమెంత లావుగా వున్నదీ, గాడిపోయ్యివీద
గారె తెన్నివాయిలు తీస్తున్నదీ, ఎంత పదార్థం
వేస్తయిపోతున్నదీ ఒకటే మధన. సరిష్టూ తూచి
నట్టు ఎంత భోంచెయ్యగలరో బొటాబొటాగా అంతే
వడ్డన చెయ్యగలవాడెవడు?

అక్కడికి లోపాయకారీగా, వంటమనుషుల్తో
కాస్త చూచి వడ్డించమనీ, పెద్దలకీ, పిన్నలకీ ఒకే
మోతాదుతో వడ్డన చెయ్యవద్దనీ, వద్దంటుంటే
మొండిగా, పట్టుబలవంతాన, పిండివంటలు వడ్డించ
వద్దనీ ముందుగా హెచ్చరిక లివ్వనే ఇచ్చాడు.

అయితే, పురమాయించిన నగకి పట్టే బంగారం
విషయంలో కమసాలికీ-భోజనాలలో వండి వడ్డించే-
వంటమనుషులకీ - అలాంటి కాపీనాలు సుతరామూ
గిట్టవు...సరికదా...ఆ సందర్భాలలో వాళ్లు చేతులు
మంచిభారీగా వుంటాయి.

పదార్థం తమది కానప్పుడయినా దృక్పథం
విశాలం కాకపోతే ఎట్లా?

గోదాన మిచ్చారు.

జానకమ్మా, కిష్టయ్యా, పిల్లలా...
చుట్టూ ముమ్మారు దణ్ణం పెడుతో ప్రదక్షిణ
చేశారు. తోక ఎత్తి పట్టుకొని ... బ్రాహ్మణ్యం
మంత్రాలు చదువుతో నీళ్లు ధారపోశారు-యథా
విధిగా గోదానం జరిగింది.

ఆవు కాస్త కుంటిది.

నరసింహంగారు కిష్టయ్యని పిలిచి చివాట్లు
వేశారు.

'అక్కడికి నూటపది చెల్లించాము బాబాయ్...
ఆ కుంటిగాని లేకపోతే రెండువందల పైచిలుకు
మాట.'

కిష్టయ్య మాటిమాటికీ ధనాభావం వెళ్ల
బొయ్యడం మహాచికాగ్నవుంది నరసింహంగారికి.

'కాని డబ్బేదీ?'-ఒకటే పాట కిష్టయ్యడు.

'నోరుముయ్యరా!' గదమాయించారు నరసింహం
గారు.

వాడి కర్థంకాదు. అదీ వచ్చిన అసిఫూత.

మెల్లిగా పక్కకి తీసికెళ్లి బోధపరిచారు
నరసింహంగారు.

'దీనితో మూడో గోదానంనీ ఈ శాస్తుల్లు
పడతా తెలుసా కిష్టయ్యగా?'

'కావచ్చు.'

'నీ శ్రాద్ధం. అని గోవుల్నేమి చేసుకుంటా
దురా ఈయన?'

'కొన్ని అమ్ముకోనీ.'

'ఈ కుంటిదాన్నెవడు కొంటాడు?'

'కొనకపోతే మావే-అయన దగ్గర్నే కుంటనీ,'

'ఎవడూ కొనకపోతే...గబేళాకి తోలతాడురా
వాజా'-

చెవి మెలేశాడు నరసింహంగారు.

కిష్టాయి కిదంతా గాడిదగత్తరగా వుంది.

'గోవుని దానమిచ్చినతరవాత ఆ బ్రాహ్మణుడు
నేమిచేసుకుంటే మన కెందుకూ?' అంటాడు

క్కా.

'పోరా పోకిరి.' మొహం చెండుకుని పెద్ద పెద్ద అంగలు వేసుకొంటో వెళ్లిపోయారు నరసింహంగారు. దెందులోవున్న తిరకాసు వాడి బుర్రకి పట్టించే అలాగే ఆయన కెంతకీ తెమలలేదు.

కాని నరసింహంగారిచ్చిన హెచ్చరికలు ఖాతరు చెయ్యనందుకు కిష్టయ్య త్వరలోనే గుణపాఠం నేర్చు కున్నాడు.

తరవాత కొన్నాళ్లదాకా ఆ గోమాత సంత పాటివీరాద పుచ్చునంకాయిలు తింటోనో, రాతిళ్ల పెంటకుప్పలవీరాద పుల్లిస్తరాకులు వెళ్లగించి కర కర నముల్తోనో అగుపించడం జరిగింది కొందరికీ. దానితో, అది అక్కడక్కడే కాలక్షేపం చేస్తున్నదనీ, దానికి కడుపే కైలాసమనీ, అది అన్నాయిని వైతరణి నది దాటించాలిసిన పనివీరాద అటుకేసి వెళ్లిన పాపాన పోలేదనీ, దాన్ని అటు పంపాలిసిన బాధ్యత దానం వట్టిన బ్రాహ్మణోత్తముడికి ఏ కోశానా లేదనీ, కిష్టాయి గ్రహించాడు. అసలు దాని పోషణ తన కర్తవ్యం కానట్టు దాన్ని రికావీగా వదలి ఊరు కోవడంలో ఆ పెద్దమనిషి ఉద్దేశ్యం ఏమిటీ అన్నీ విరామాంసకూడా వచ్చింది.

తరవాత దశ దాన్ని గబేళాకి పట్టించడంకాదు గదా!

చుట్టుపక్కల అంతా ఖంగారు పడిపోయారు.

'గోదానం చెయ్యకుండానే ఉండాలిగాని, తీరా మోసి గోదానంచేసి, దాన్ని గబేళాకి తోలే పరిస్థితుల్ని చూస్తూచూస్తూ ఉపేక్షించి ఊరుకున్నట్టయినా, పుట్టగతులుండవురా నాయనా' అని చెవినిల్లు గట్టు కుని పోరి, కడాపటికి కిష్టాయి చెవులు మెలేసి, దానం చేసిన ఆవుకని ఆరునెలల గ్రాస మిప్పించేదాకా నిద్ర పోలే దెవరూ.

చిత్ర మేమిటంటే ఆవుని దానంచేశాంగదా చేని దాన్ని గాలిలో వదిలి ఊరుకున్నట్టయినా, దాన పరిగ్రహీత దివ్యచకోరంగానే వుంటాడు; ఎటొచ్చి దానమిచ్చిన గృహస్తుమాత్రం అగ్గగ్గలాడవలసిందే; చేతులు ముడుచుకుని కూచుండు కులేదు—సీతాంబరం

నిరువిచ్చినమ్మ పీట వెంటబట్టు కుని తిరిగినట్టు గోదానమిచ్చిన గోదాతకీ తప్పవీఆరళ్లు.

వీళ్లందరికీ గోక్షణంటే ఎంత ప్రీతో తెలి సొచ్చింది కిష్టాయికి.

అప్పనంగావస్తే దాని పాలు పిండుకుని త్రాగి త్రేనేదీ, పేడకళ్ల తీసి పిడకలకింద చరుచుకొని పొయిలో పెట్టుకునేదీ, దాని మొహాన ఇంత పసుపూ కుంకుమా పులిమి-గడ్డి తవుడూ కాదు - 'ఆవు పవిత్రమయింది' అని లెక్కర్లు దంచేదీ!

'మెడ్రాసులో ఆవులు మరీ పవిత్రమయినవి— పుల్లిస్తరాకులు తిని పూటకి రెండు శేర్లు పాలి స్తాయి!' వేళ్లనందున సిజర్ సిగరెట్టుంచుకుని, నాలుగు రోడ్ల మొగని, నలుగురు స్నేహితులమధా కిష్టుడిచ్చిన చిన్న ఉపన్యాసం చెవినపడి, నరసింహం గారు అగ్గివీరాద గుగ్గిల మయిపోయారు.

* * *

పంచయనం -

అనంతరం పిండ్రవదానం జరిగింది.

కాకులు మెతుకులు ముట్టలేదు.

మదురుగోడవీరాద కొన్నీ, జామిచెట్టు పంగల కొమ్మలో కొన్నీ, బిక్కుబిక్కుమంటో కూచుని, నిక్కినిక్కి చూస్తున్నాయి; కాని ఒక్కటి వాలదు.

జానకమ్మ చేతులు కట్టుకొని - కన్నీళ్లు పెట్టుకొని—పెరల్లో వసారావార నిలబడి—'దేవుడా— నా లోప మేమున్నది? పిల్లల్ని జాగర్రగానే చూస్తా— తీరని కోరికలుంటే చెప్ప' అని దీనంగా వేడుకున్నది— తీరిన కోరికలంటూ కొన్ని వున్నట్టు!

పిల్లల్ని వచ్చి దణ్ణం పెట్టుకోమంది.

కిష్టాయి కిదంతా నాటకఫక్కిగా వుంది.

వీళ్లందరికీ—అన్నాయి తాలూకు ఆత్మ ఈ కాకుల్లో దూరి అక్కడ పెట్టిన పిండాకూటికి అంగలారుస్తున్నదనే నమ్మకం గావును.

కిష్టాయిని వచ్చి దణ్ణం పెట్టుకోమంది జానకమ్మ.

కాని, 'పిల్లలకేవీ అన్యాయం జరగదు' అని అన్నాయి ముందు అబద్ధం పలకబుడికాలేదతగాడికి- జరుగుతున్నదే అది.

'రోజూ కంచాలు కడిగేముందు, ఏవో నాలుగు మెతుకులు విదపడం గగనమయ్యేది-ఇవాళ, ఓ చిన్న కుంభంకింద-ఇంత వాబ్బిడిగా విస్తట్లోవుంచి- హుష్మనకుండా, హూత్మనకుండా, ఇంత ఉదారంగా-హటాత్తుగా ఎలా మారిందా ఈ యింట్లో జనాభా-పక్కపక్కల్ని ఏ నరాధముడైనా పొంచివున్నాడేమో దెబ్బతీసేందుకు-అని ఆ కాకిమూకకి సంకోచంగా వున్నదేమో గోల-మనిషిలో జీర్ణించి పోయిన టక్కుటమారీ విద్యలన్నీ మనుషులమధ్య మసిలే కాకిమూకకి మాత్రం గ్రాహ్యంకాకుండా వున్నయ్యా?

'కాస్త అంతా లోపలికి పదండి-కిటికీల వెనకాలా, గుమ్మం పంచనా అలికిడి చెయ్యకండి' అని గద్దించాడు కిష్టయ్య.

'సోమయ్యకి తీరని మొక్కు లేమైనా వున్నయ్యేమో.' అందించిం దొక ముసలామె.

ఏమో-ఎన్ని కష్టాలకి తలవొగ్గాడు; ఎన్ని ఆపదలు విరుచుకుపడలేదు!

కంపనబడ్డ కాకిలా ఎంత విలవిల్లాడాడు సంసార మీడుస్తో.

'ఏ మొక్కుయినా-కనీసం తిరపతి మొక్కుయినా మొక్కుకుండా వున్నాడో?' అని జానకమ్మకి అనుమానం సోకవే సోకింది.

కిష్టయ్యకి గుండె వేగంగా కొట్టు కుంది.

'అన్నాయి మొక్కని మొక్కులూ,-మొక్కకండా వున్నావ' అని లీలగా సంశయాస్పదంగా మొదలై-చల్లగా రూఢికాబోతున్న మొక్కుబళ్ళూ-ఇలాటి రుణాలూ, దస్తావేజులూ ఏమయినా 'పెండింగు'లో వున్నా-రద్దుచెయ్యి మహాప్రభో' అని అన్నవరం సత్యనారాయణకో, సింహాచలం అప్పన్నకో, తిరపతి వెంకన్నకో, యాదగిరి లక్ష్మీనృసింహస్వామికో-ఎందుకేనా మంచిదని నవగ్రహాలకి, మందపల్లి శన్నెళ్ళరుడికి-స్వగతంగా విన్నవించుకున్నాడు కాస్తేపు.

మొక్కితే దేవుడు కాస్తాడన్న నమ్మకంలేని కిష్టయ్యకి-మొక్కుబళ్ళ వొత్తిడినుంచీ తప్పించమని వేడుకుంటే మొర్ర వింటాడన్న నమ్మకం చిత్రంగా అంకురించింది.

యుద్ధంలో 'గెనేడ్లు' విసిరినప్పుడూ, బ్రెన్ గన్ ప్రేల్సినప్పుడూ, టపటపమని చెట్టుమీద నుంచీ ఆకులు రాలినట్టూ, 'ఫౌన్ టెన్ లో' తుంపు లెగిరి పడినట్టూ, తలకాయలు విచ్చి రాలినసిపాయిలని వేసకీవేలు చూచాడు కిష్టయ్య-వాళ్ళలో ముప్పాతిక మువ్వీసం-అది దేశసేవకింద లెఖి అని రేడియో ఎంత గొంతు చించుకొన్నా-ఏదో దేశాన్ని ఉద్ధరించడంలో పాలు-వొంటినిండా ఖాకీ గుడ్డలేసుకుని, కడుపునిండా పలాపులు తిని, రాత్రిళ్ళ మజాచేస్తూ, చచ్చినా మాబాగే అని పొట్టచేత్తో బట్టుకుని రిక్రూటింగు ఆఫీసరు ముందు హాజరయిన బాపతే కాని, చచ్చింతరవాత గూడా ఈ పిండాకూటికని దేవిరింపు మిగిలే వుంటుందని తెలిస్తే-ఓ పట్టాన-ఆ ఛాయలకే రారేమో. దరిద్రానికి రుఢిసి, చావుకి తెగించినా తిండిరంధి తప్పకనే పోతే, ఇహవేందారి!

* * *
నాలుగు రోజులు గడిచినై.

కిష్టయ్య కొట్టుదగ్గరికివెళ్ళి చెక్క తలుపులు తెరిచాడు.

కొట్టు కాస్త ఊరిబయటే అయినా, చుట్టుపక్కల గ్రామాదులకి సెంటరు లాంటిది. ఆ చిల్లర కొట్టుమీదనే సంసారమన్నాళ్ళూ ఈదుకొచ్చాడు సోమయ్య.

చుట్టూతా ఖాళీస్తలం-ఓ వెయ్యి గజాల మేరకి-నలుచదరంగా వుంది.

దుకాణంలో దినుసులు పలచబడినై; ఉప్పుంటే పప్పులేదు; పప్పుంటే చింతపండు లేదు; చిల్లర సరుకులు ఒకటి దొరికి ఒకటి దొరక్కపోతే, అన్నీ దొరికే చోటికే పోతారు నలుగురూను.

అంటే జరిగింది.

పోపుల డబ్బాలో అట్టడుగున మిగిలిన మిరపకాయ తుంపులకోసం దేవుణాడుతో-

'నాయనా-కిష్టయ్యా - అమ్మకాలు సాగుతున్నయ్యా?' అని అడిగింది జానకమ్మ.

'అమ్మకాలేమిటి? అసలు కొట్టు తెరుస్తుంటేనా? సరుకులేవి?' అన్నాడు కిష్టయ్య హాలులో పచారుచేస్తూ.

'అన్నట్టు మొన్న దినకార్యాసకని వెచ్చాలకింద వాడుకొన్నాంకదూ' అని జ్ఞాపకం వచ్చింది జానకమ్మకి.

'పోనీ కొత్తసరుకులు కొనలేకపోయినావా?'

ఇల్లు అయ్యవారి నట్టిల్లు అయిందన్న వయనమింకా ఆమెకి తెలిసిరాలేదు.

కొత్తసరుకులు కొనాల్పంటే డబ్బుకావాలనీ, డబ్బు ఖర్చయిపోయిందనీ, కానీ అప్పు పుట్టడంలేదనీ ఆమెకి తెలిసావేవరకు కొంత టయిముపట్టింది.

విడమర్చి చెప్పాడు కిష్టయ్య.

తీర్చే స్తోమతు సన్నగిల్లిన తరవాత, చేబదుళ్లయినా పుట్టవు.

సోమయ్య బ్రతికినన్నాళ్లా గుంభనగా నడిచిన రథం, అతగాడు కన్నుముయ్యగావే, చక్రాలు విరిగినట్టయి, కిరకిరలాడుతున్న దప్పుడే.

ఇక పోతే, అంతవరకూ ఎవరికీ తెలీకుండా దాగివున్న రహస్యం-ఏదీ-ఆ కొట్టుమీద యింత రుణమున్నదీ అంత రుణమున్నదీ అన్న వయనం - ఆగుబ్బుగా చెప్పుకుంటున్నారు నలుగురూ.

బర్రె ఛస్తే, అది ప్రొద్దుటేళ ఇన్ని పాలిచ్చేది, పయటేళ ఇన్ని పాలిచ్చేదీ అని ఇంటి యజమాని బావురుమనటంలో పైకి పొక్కుతుంది; కాని మనిషి ఛస్తే, ఆ శవంమీద దుర్వాసనకిముందే అతగాడు చేసిన రుణాలు బైటికొస్తయి.

జానకమ్మ పెద్దమ్మాయి నరుసుని పొగింటికి బియ్యం బదులుకని పంపింది. ఆమె ఇంకా గడపదాటి బైట అడుగు పెట్టటంలేదు. పెనిమిటి గతించి ఇంకా నెల తిరగలేదు. తెగించి వీధిలోకి తొంగిచూచిందా, కొంప లంటుకుంటాయి. కొత్తగా ముండామోసిన ఆడకూతుర్ని కుమ్మరోగికి మళ్లీ

చూచి అసెంటా తొలిగిపోతారాయెను అమ్మలక్కలు.

అంచాత పెద్దమ్మాయి నరుసుని పంపింది.

'ఏదీ-బియ్యమింకా తీసుకురాలేదుగా - మంచిన్నాడేమో ఇదిగో అదిగో అని జాప్యం చేస్తున్నాడు'- అని సాగదీసింది పొరుగింటి కామాక్షమ్మ. పక్కగదిలో...తలుపువారని...బియ్యంమూట ఆ పిల్ల కంట బడుతుందేమో కొంపతీసి అని...తురతుర...బైట గుమ్మండాకా వచ్చి మరీ తొంటచెయ్యి చూపిందామె. అసలు నరుసుని లోపలికి రానిస్తేనా?

జానకమ్మ వింటోనే వుంది.

ఇక ఆ చుట్టుపక్కల తనకి బదులు పుట్టదు గామాలు.

కిష్టయ్య సైతం చేబదుళ్లకని తడిమన్ను పొడిమన్నయ్యేలా తిరుగుతోనే వున్నాడు. ఒకచోట దొరక్కపోగానే ఇంకొకచోటకి వెళ్లాల్సివచ్చి, ఎక్కడా అప్పు పుట్టకపోగా, అప్పులకోసం కాళ్లు ఆరిగేలా తెగతిరుగుతున్నాడని చుట్టుపక్కల టాంటామయి పోయి, ఎవడికివాడు జాగర్తపడుతున్నాడు.

'అరె-నిన్న అడిగితే-పదేమిటి ఖర్మ - పదిహేనిచ్చేవాణే' - అని నాలిక కొరుక్కున్నాడు నారయ్య.

'అరె-క్షణంకింద శంకరాన్ని అడిగి ఇరవై తెచ్చాను అవసరమై-శంకరాన్ని కదిపి చూడు-నేను చెప్పానని నాలిక జారేవుస్తే'-అని ఉపాయాంతరం సూచించాడు ఉమాకాంతం.

'సరె-నన్నే అడిగివా? అసలేమిటా పరిస్థితి...తణఖామీద ఏమాత్రం రుణం తెచ్చాడురా సోమయ్య? ఎక్కణ్ణించి అంటా?'-పైసా రాల్యకపోగా, కూపీలు తియ్యబోయాడు ఒకానొక లక్షయ్య.

అసలు కిష్టయ్య అడిగే ధోరణిలోనే కొంత మిలిటరీ పద్ధతి అవుపించి, 'బదులివ్వకపోతేనే తన్నేలా ధిమాకీ చేస్తున్నాడు-తీరా ఇస్తే-అది వసూ అయ్యేవరదాకా నమ్మక మేమిటి' అని తప్పుకున్నారు కొందరు.

ఇలా కాదని కొట్టుమీద రావాలిసిన బాకీలే మున్నాయా అని ఆవర్షా తిరగేశాడు కిష్టడు.

నరసింహంగారు వాడుకున్న బాపతు మూడు వందల చిల్లర వుంది. అది చేతికొచ్చినట్టయినా కొట్టు తెరవవచ్చును-అవసరానికి ఆ మాత్రం పర్ద లేక పోతాడా-అనుకున్నాడు కిష్టయ్య.

మర్నాడు పైన తువ్వాలు వేసుకొని నరసింహంగారి బట్టలకొట్టు దగ్గరికి వెళ్లాడు కిష్టయ్య.

నరసింహంగారు విభ్రాతి పెండెకట్లు సుదీర్ఘంగా పెట్టేసి పద్దుల పుస్తకంలో మునిగిపోయి వున్నారు కవుంటరు దగ్గర. చెవిలో యధాప్రకారం తులిశాకు వచ్చగా తొంగి చూస్తోంది. వజ్రప్పాడి వేసిన చిటికెనవేలి ఉంగరంలో, సీలింగుసాసుకింద, వెలుగునీడలు దోబూచులాడుతున్నాయి. చెవులనున్న వొంటిరాళ్ల దుదులు, ఆయన తలకదిపినప్పుడల్లా నక్షత్రాలల్లే మిలమిల మెరుస్తున్నాయి.

మందపాటి కళ్లద్దాల పై అంచులవిూదనించి షాపులోకివస్తున్న వాళ్లని కనిపెడుతోనే ఉన్నాడాయన. పక్కని గుమాస్తాలవిూద ఓరకంట అజమాయిషీ చేస్తోనే ఉన్నాడాయన.

తూర్పుదిశగా, గోడలో అమర్చిన పింగాణీ కూర్చు మందిరంలో, లక్ష్మీదేవి పాలరాతి విగ్రహం, అగరువత్తుల ధూపంలో, ధవళకాంతులతో నిగనిగలాడుతోంది.

విష్ణు విగ్రహం ఆ ధరిమేనా ఎక్కడైనా వున్నదా అని వెతుకుతున్నాడు కిష్టయ్య. ఎక్కడా లేదు. ఆయన దేవేరి లక్ష్మీదేవికే అక్కడ పెద్దవీట అని స్ఫురణకొచ్చింది చట్టున.

ఆ దేవి రవ్వల వొడ్డాణమూ, మెడలో మణిమాలా పసిడివెలుగులు చెరిగిపోస్తున్నాయి. ఆమె నవ్వులపాలమీగడలు గదంతా పారాడుతో జమాఖర్చు పుస్తకాలలోకి తొంగి చూస్తున్నాయి... క్యాష్ బాక్సులో గలగలలుగా మారుతున్నాయి.

గుమాస్తాలు వచ్చినవాళ్లని వరుసగా కూచోబెట్టి, తానులు విప్పి, ముందు కప్పగా వేస్తున్నారు-తమ చాకచక్యాన్ని లాభాలుగా మార్చి-యజమాని జేబులోకి కనపడని తూరలంట పగడ్బందీగా వొంపేస్తున్నారు.

ఎద్దులు పాలుపడుతున్నాయి; గుర్రాలు గుగ్గిళ్లు తింటున్నాయి.

బీరువాలలో సిల్కులు-పెరిలిన్లు - పెర్రీ కాటన్లు-చీటీ గుడ్డలు-వేతసరుకులు-- మడతలకింద ఆ తరవాత ముక్కలుముక్కలుగా గుడిసెలలోకి కొన్నీ, మేడలోకి కొన్నీ, మిద్దెలలోకి కొన్నీ సరఫరా కావాలిసి వున్నా - అందకా-విడివిడిగా - అరలలో మిడుతూ మిడుతూ-ఒకదాని సరసన వొకటి-కొన్నేపు సామ్య వాదం పాటిస్తున్నాయి.

నరసింహంగారు కిష్టయ్యని చూచారు.

కిష్టయ్య నన్నమా పేవిటి-ఆ ఆవరణలో వున్న అందరిమీదా ఆయన కన్ను పహరా ఇస్తోనేవున్నది అనటం సబబు.

అయితే, ఎవరిని సూటిగా చూడల్లో, చూచిచూడనట్టు ఎవరిని వొదలాల్లో, అసలు చూడనే లేదన్నట్టు ఎవరిపట్ల అభినయించాల్లో- ఆదంతా ఆయనకి హృత్కవిలె.

నరసింహంగారు కిష్టయ్యి చూచివుండకపోతే, ఆయన నరసింహంగారేకాదు!

ఆయనా కర్ణాకర్ణిగా విన్నాడు, కిష్టయ్య అప్పులవేటలో ఉన్నాడని.

అక్కడి కెందుకొచ్చాడో, అతగడు గుమ్మంలో ఆడుగు పెట్టగానే గ్రాహ్యమయి పోయిందాయనకి; తక్షణం అతనికి సమాధానం ఏమీ ఇవ్వాలన్న నిర్ణయించుకోవడమూ జరిగిపోయింది.

ఇలాంటి చిల్లరమల్లర లావాదేవీలలో తల బ్రద్దలు కొట్టుకునే అలవాటు లేదు నరసింహంగారికి: ఆ సందర్భాలలో మెరుపు మెరిసినట్టా, పాము పడగవిప్పినట్టా, కొరడా చెళ్ళుమన్నట్టా ఆయన బుర్ర గభాల్న ఒక నిర్ణయాని కొచ్చేస్తుండంతే.

డెస్టి కలక్టరుగారి కారాగింది బైట. వారి సతీమణిని ఆహ్వానించేందుకు పద్దుల పుస్తకాలు ఎక్కడివక్కడ వాదిలేసి, చిరునవ్వులు గిలకరిస్తూ అలగం దొక్కేస్తున్నాడు నరసింహంగారు. పరధ్యాన్నంగా ఉన్నట్టు కనిపించిన గుమాస్తా నారాయణ్ణి

ఒక్క కసురు కసిరారు. 'వారికేమి కావాలో కనుక్కొమ్మ'న్నట్టు ఆరణి పట్టుచీరల దగ్గర పాడవుడిగా వున్న అంజయ్యకి కన్నుగీటారు.

ఆయన తనవంక పరాకుగానైనా చూస్తాడేమో తన ఘోష వెళ్లబోద్దామని రెడ్డిగా నిలుచున్నాడు కిష్టాడు; పక్కపక్కల్ని వైదొలగి నిలుచున్నట్టు యినా-తనని అస్సలు పట్టించుకోకనే పోవచ్చునని పించి...వచ్చిన దగ్గర్నించీ...ఆయన ఎదటే...డేరా మేకల్లే లంఘనగా నిలుచున్నాడు; కాస్త విరామంగా చిక్కగానే...దగ్గరకి జరిగి...గొంతు సవరించు కుని... చిన్నదగ్గదగ్గ...ఆయన దృష్టిని ఆకర్షిద్దామని మల్లగుల్లాలు పడిపోతున్నాడు; కంచాలు కడిగే ముందు మెతుకెప్పుడు నేలవీరది రాలుతుందా అని ఆసక్తిగా ఎదురుమాచే కాకిచూపు పడిపోయిం దత గాడికి.

అసలు, కిష్టాయి వచ్చినట్టు ఆయనకి తెలియకపోతే కదా-తెలియకపోతే, తెలియజెప్పడం అతి సులభం; కాని తెలిసీ తెలియనట్టు అభినయించే పెద్దమనిషికి తెలియజెప్పడం ఎంత కష్టమో కిష్టయ్య కింకా తెలిసిరాలేదు.

అక్కడికీ-తలకి చుట్టుకున్న గళ్ల రుమాలు విప్పి భుజివీరది వేసుకున్నాడు కిష్టాయి. అలా-చాలీచాలని రుమాలు చుట్టుకోవడం-దాని అంచులు కుచ్చుతురాయల్లే పైకి వేళ్లాడ్డం-రెడ్డి లక్షణాలని నరసింహంగారి అభిప్రాయం.

ఆ మాటకొస్తే...నరసింహంగారికి ఖచ్చితమైన అభిప్రాయాలున్నాయి...కొన్ని పోకిళ్లు ఆయనకి సుతరామూ నచ్చవు. అందులో ఇదొకటి.

ఇదివరలో ఆయనకి నచ్చుబాటుకాని కొక్కిరాయిచేష్టలేవో తెలుసుకుని, పనిగట్టుకొని అవే చెయ్యడంలో కిష్టాయికి కొంత సరదా ఉండేది. కాని, ప్రస్తుతం కార్యార్థిగా వచ్చాడు. కాస్తేపు ఖడ్గ వాదాన్ని వదులుకున్నాడు. ఏ ఎండ కా గొడుగు పట్టాలికదా.

ఆయన ధ్యాసంతా పెద్దబేరగాళ్లవీరదినే వుంది; తనా చిన్నబేరగాడయినా కాదయెను.

షాపులోకివచ్చి ఏమీ కొనకుండా, పట్టిచేతు

లతో ఎవరేనా నిష్క్రమించడం జరిగిందో, గుమాస్తాలవీరది చిటపట లాడుతున్నాడు నరసింహంగారు.

అక్కడికీ-గుమాస్తాలు వీరది రయిదు రూపాయిలు చెప్పినప్పుడు, 'అబ్బా, అంత ధరే?' అని ఆశ్చర్యార్థకాలు పలికిన ఆసామీతో, 'మూడు రోజుల క్రితం ఇదే గుడ్డ ఆరున్నర కమ్మాంస్మండి' అని నచ్చజెప్పి, ధరలు పడిపోయి, నిష్కారణంగా రూపాయిన్నర నష్టాని కమ్ముతున్నట్టు మొహంపెట్టి, ఉచ్చులు బిగించేస్తూనే వున్నారు. వీరది అయిదు రూపాయిల ధర చెప్పిన గుడ్డ నాలుగు రూపాయిలకి ఆసామీ అడిగితే, 'ఆ రకమూ వున్నది,' అని చేతిలో వున్న పేటర్న్ వాదిలేశి, మరో తాను విప్పిచూపి, ఆ పద్మవ్యాహంలోనించి ఏ వొక్కడూ తప్పించుకు పోకుండా, అన్నివేపులా దిగ్బంధం చేస్తోనే వున్నారు శాయశక్తులా.

ఆఖరికి ఎలాగైతేనేం నరసింహంగారి కటాక్ష వీక్షణం కిష్టయ్యమీద పడింది.

గుమాస్తా వ్రాసి చేతికిచ్చిన బిల్లేదో సరి చూస్తూ, 'ఏరా కిష్టాయి, ఇలా వచ్చావు - ఏమిటి కథ?' అని ఇష్టంగా నవ్వారు నరసింహంగారు. 'హమ్మయ్య-నక్కనిదొక్కి వచ్చా' ననుకొవి - ఆయన పక్కని గొంతుకూచుని - చంకనున్న ఖాతాపుస్తకం తెరిచి వచ్చినపని నివేదించుకున్నాడు కిష్టాడు.

'అయితే, ఖాతాపద్దు మూడువందల చిల్లరా ఇమ్మంటావు?' అని మునివేళ్లతో గెడ్డం పుణుక్కున్నారు నరసింహంగారు.

ఆయన ముఖం ప్రసన్నంగా వున్నందుకు, తను దుర్ముహూర్తంలో రానందుకూ తనని తనే ఏక అభినందించుకున్నాడు కిష్టయ్య.

కాని కిష్టాయి పొరబడ్డాడు.

మిలటరీలో కత్తికి కత్తి దూసి, ఎదురుపీసిన నిలిచి, పరపర పీకలు కోసెయ్యడం మెరుగును గాని కిష్టయ్యకి...పక్కవాటుగా కొంపలు ముంచే కార్యక్రమాలు సగమెరుక... ఇక పోతే, నరసింహంగారి లాంటి మోతుబరులు...తొంటచెయ్యిచూపేముందు... ఎంత మర్యాదా, ఎంత మన్ననా ప్రదర్శించగలరో... అతని ఊహకందని ఉదాత్తవిషయం.

నరసింహంగారికి రావలసిన బాకీలు రాబట్టుకుందుకు ఆయన స్వయంగా కలగజేసుకోవాలసిన అగత్యంలేదు. ఏ గుమాస్తాలోనో తరిమి, ఒకటికి రెండుసార్లు నిగ్గదీసి, యోక్తించి, అవసరమైతే నిలేసి మరీ ఒకవంక వసూలుచేసుకొంటానే... ఇంకోక చెంపనించీ... పలకరింపులో గౌరవమూ, మర్యాదనూటికి నూరుపాళ్లు పాటిస్తూ పొయ్యేందుకు... బోలెడంత సావకాశం మిగుల్చుకోగల వ్యవహార నరసింహంగారు.

కాని... ఆయన ఇవ్వాలసిన చిల్లర బాకీలుంటాయి... కాఫీ హోటల్ అయ్యరికనీ... పాలవాడికనీ... దర్జీకనీ... కిరాణీ వాడకానికనీ... ఇవి... ఆయన ఇచ్చినప్పుడు తీసుకోవలసిందే... అంతేగాని ఎదటబడి అడిగే దమ్ము లేవరికీ లేవు.

నేటికి... కిష్టాయి... ఒక నన్నరంతి... ఖాతా పుస్తకం పట్టుకొచ్చి, 'చిల్లర వాడకంకింద మీరింత బాకీ వున్నారు-ఇస్తారా?' అని ప్రోనీ... ఏదో లోపాయి కారీగా కాదు... పబ్లిగ్గా తనషాపుకొచ్చి-అడుగుతాడా?!

తల కొట్టేసినట్టయింది నరసింహంగారికి.

అన్నంపెడితే అరిగిపోతుంది. పంచెయిస్తే పిగిలిపోతుంది. వాడబడితే కలకాలమూ ఉంటుంది అనుకున్నాడు నరసింహంగారు.

'సరే... మార్కండేయులూ... నోటు పట్టా... వసూలు వేదాం' అన్నాడు చట్టున.

'ఏ నోటూ?' నోరువెళ్ల బెట్టాడు కిష్టయ్య.

'మొన్న ఎనిమిది వందలు పట్టుకుపోయావు గదుట్టా-ఆ ప్రామిసరీనోటు... తరవాత తెల్లబోదువు గానిలే.'

కిష్టాయి కర్తమయింది.

ముందరికాళ్లకి బందంవేస్తున్నాడీయన. నోటు మీద వసూలు వేస్తానంటాడు ఖాతా బాకీ మింజువలె. ఆ మూడు వందలూ కళ్ల జూడాలని వచ్చాడు తనూ... అది యోగ్యం కింద చేతిలో పడితేనేగాని కొట్టుతెరిచేందుకు లేదు. కొట్టుతెరవాలి... కాస్త అమ్మకాలు సాగాలి... పొయిలో పిల్లిలేవాలి... లేకపోతే

కుండలు డింకీలు కొడుతున్నాయింటో... కుల్లస్తంగా పరిస్థితి ఏకరువు పెట్టాడు కిష్టయ్య.

బిగబట్టిన బంగారపు కట్టుడుపళ్లనందుల్లో నించి తెచ్చిపెట్టుకున్న నవ్వుని అంచలమీద బైటికి నెట్టి-

'ఒరే-కిష్టా-మీరేమో నాకు ఎనిమిది వందలివ్వాలి... అవునా? నేనేమో మీకు మూడువందల చిల్లర ఇవ్వాలి. కరెక్ట్... దరహామీద ఇవ్వదేలేదే నేను మీకా, మీరు వాకా? మిలటరీ లెక్కలు కడుతున్నావేమిట్టా?' అని చివాల్న లేచి, జరుగురుపని వున్నట్టు, గబగబ లోపలికి చక్కాబోయారు నరసింహంగారు.

మిలటరీపసక్తి రాగానే కిష్టాయికి బుస్సుమని పొంగొచ్చింది కాని తమాయించుకుని, 'పోనీ... ఇంకో మూడువందలు బదులుక్రిందనే ఇవ్వు బాబాయ్' అని అడుగుదామని నాలికదాకా వచ్చింది. సందు చిక్క కనేపాయె.

వెంట రావద్దంటే ఎత్తుకొమ్మని ఏడుస్తున్నట్టుంది తన అవస్థ.

గంటయింది. ఆయన ఊడిపడడు.

పెద్ద గుమాస్తా మార్కండేయులున్నా డొక్కడే.

ముసిముసిగా నవ్వుకుంటున్నా డాయన.

రాతికుండలో ఇనసతెడ్డులాంటివాడు మార్కండేయులు. చాచిరమ్మంటే కాలివచ్చేరకం.

ఆయనతో చెప్పుకున్నాడు కిష్టాయి - ఖాతా బాకీకీ, తన ప్రోనోటుకీ లంకె వెయ్యవద్దని.

ఆయన లోపలికి వెళ్లి సంప్రదించి వచ్చాడు.

'ఒరే కిష్టా... ప్రోనోటు మీద వసూలు వేస్తాట్ట... నీకు తెలియందేముందీ? క్యాష్ కళ్ల జూదామనుకుంటున్నావుగావును... నల్ల మేకని బలేయి... కుదరదు... అయినా, వారే నువ్వు ఇవ్వాలసిన ప్రోనోటు ఆట్టేపెట్టి, నీకు రావాలసిన చిల్లరబాకీ ముందుకు వెడితే ఆయనేమైనా మేధకు డనుకుంటున్నావా? మింగుడుపడే ఘటమేనా ఓ పట్టాన?'... అని కాస్త మందలింపూ, కాస్త హితోక్తి మిళాయించి, అన్నీ

రంగరించిన శూన్యహస్తం అందించి చక్కాబోయాడు మార్కండేయులు.

కిష్టాయికి పచ్చివెలక్కాయి గొంతు కడ్డం పడింది.

ఏమో గోల... ఈ తిరకాసులన్నీ ఆతను గణితం వేసుకోలేదు ముందు... క్లౌన్ల నా సరుకులు నిండు కున్నాయి... ఏవో నాలుగు దినసులూ కొని పడేస్తే, కొట్టు మూసిపెట్టకుండా వెళ్లమార్చుకోవచ్చును అని ఖాతాపద్దు చంకనెట్టుకుని వచ్చాడు... అంతే కాని... చెట్టంత మనిషి... నరసింహంగారంతటి వస్తా దుని... టోకరా వేదామని రాలేదు.

ఇదెట్లా గూ కొరుకుడుపడే వ్యవహారంకాదు అనుకున్నాడు కిష్టయ్య.

ఆమట్టు రుమాలు తలకి చుట్టుకుని, ఖాతా పుస్తకం చంకనెట్టుకుని తిరుగుమొహం పట్టాడు.

కాళ్లకి చెప్పలు లేవు; వీధిలో అడుగుపెట్టగానే అరికాళ్లు చుర్రుమన్నాయి. మధ్యాహ్నపు టెండ మిటమిట లాడుతోంది; నెత్తి చుర్రుమంది... నరసింహంగారిమీద సరేసరి అరికాలిమంట నెత్తి కెక్కింది.

గాడిపొయ్యిలో కట్టెపుల్లలు పేలినట్టయి, కడుపులో నకనక లాడుతోంది.

మిలటరీలో వుండగా... నందు దొరికినప్పు డలా 'శకపారా' బిస్కెట్లు టిన్నులమీద టిన్నులు కరకరా నమిలేసిన ఘటమేమో... దరిమిలా సరే సరి... సర్వరుగా కాఫీహోటలులో చేరినతరవాత... జీతం తక్కువయినా, నోటికిమాత్రం అనుకోని రాజభోగాలన్నీ ఆమరిన కారణంగా... ఆకలితో ఆలమ టించే రోజులు మరీ వెనకబడిపోయి... కొత్తగా కుంభకర్ణ నిద్రలో కుదుపొచ్చినట్టయి, పొట్టలో ఆత్మారాముడు పొలికేక పెట్టాడు.

కొంపకి చేరుకునేసరికి మధ్యాహ్నం రెండున్న రయింది.

ఇంటిదగ్గర జానకమ్మ తలుపువారగా నిల్చుని ఎదురుచూస్తోంది.

'ప్రొద్దుపొడవలేదు - అదే పోకగా పోతివి- గొంతులో కాఫీనీళ్లయినా పోసుకోలేదు ... ఎక్కడికి వెళ్ళావు కిష్టయ్యా?' అని లోపలికి నడిచింది.

కిష్టయ్య తల వాలేసి వెనకాలే నడిచాడు.

'నరసింహంగారిదగ్గరికి వెళ్ళాను వదనా' అని ఉవక్రమించాడు కిష్టడు.

'తరవాత చెబుదువుగానిలే వద-అన్నం చల్లారి పోతోంది' అని వంటింట్లోకి దారితీసింది జానకమ్మ.

తక్షణం పీటవేసి, మంచినీళ్లు పెట్టి, విస్త్రోత్ వడ్డించి, 'అన్నన్నా... పొయ్యిలో నేతిగిన్నె ఇగిరిపోయేనే' అని ఖంగారుపడింది. 'వద్దులే వదనా' అని వారించాడు కిష్టడు.

జరిగిందంతా ఏకరువుపెట్టాడు.

'అయితే ఈ నరసింహంగారు మనల్ని పట్టి సల్లార్చుదామని చూస్తున్నాడే-నేను విన్న భోగట్లాకీ నువ్వు పట్టుకొచ్చిన సమాచారానికీ సరిపోయింది -' అంటూ మజ్జిగలోకి రుచి వడ్డించింది జానకమ్మ.

'నువ్వు విన్నదేమిటి?' అని మజ్జిగన్నం కలుపు కుంటున్నవాడలా మధ్యలో ఆగిపోయాడు కిష్టయ్య.

తబిశీలుగా చెప్పింది జానకమ్మ.

'ప్రొద్దున్న నువ్వులు వెళ్లగానే పరంధామయ్య పలకరింపుకని వచ్చాడు.'

'పరంధామయ్య ఎవరూ?' కిష్టాయి జ్ఞాపకం చేసుకుంటున్నాడు.

'ఎరగవూ... ఏనాడో కొట్టూ స్తలమూ తణఖా పెట్టి మీ అన్నాయి రెండువేలు పట్టుకొచ్చారు చూడూ...'

'ఓహో... ఆయనా?... సరిసరి ఏమంటాడు? తీర్చమంటాడా... ఇప్పుడు?...'

'అవేమీ లేదమకో... కాని ఆ నోటు నర సింహంగారిపేర బదలాయించాట్టు ఈ మధ్య... విన్నావా...?'

'నరసింహంగారి పేరనా?' కిష్టుడికి నిలువు గుడ్లు పడిపోయాయి కాస్తేపు.

మెతుకులు మునిపంట కొరుకుతో ఆలోచనలో పడ్డాడు.

జానకమ్మ చెప్పుకుపోతున్నది.

'పరంధామయ్యకి జరుగురుగా ఒక వెయ్యి రూపాయిలు కావాలిసాచ్చి నరసింహంగారి నడిగాట్టు. 'వెయ్యేమిటి ఖర్చు-మూడువే లిస్తాను...ఆ తణఖా నోటు నా పేర బదలాయించు' అన్నాట్టు నరసింహం. ఆమట్టు పరంధామయ్య ఎగిరి గంతేశాడు. వెయ్యడూ? పారుపద్దను కున్నదీ, కోర్టు కెక్కి రొంప

లోకి దిగితేనేగాని ఫైనలు కాదను కున్నదీ...కటిక ముడి విడిపోయినట్టు...కరుకులు చేతిలో వదు తుంటే...సిరిరా మోకాల్తోడే దెవరూ? 'సరే'నని అసలీ ఫాయిదా లతోసహా లెక్కగట్టి యావత్తూ చుప్పాగా చేతిలో వేయించుకొని నోటు బదలాయించేశాట్టు-ఇదీ కథ.'

ఇంతకీ ఎందుకంత పనిగట్టుకుని నరసింహం గారు తనఖానోటు తనపేర బదలాయించు కున్నట్టు? నరసింహంగారు తీస్తున్న గొయ్యి ఎక్కడో అంతు బట్టలేదు గాని, పలుగుచప్పుడు మాత్రం పదే పదే మోగింది ఇద్దరి గుండెల్లోనూ.

(సశేషం)

